

مولانا محمد خالد سیف

اسلام آباد

یاد رفتگان

آسمان خطابت کے درخششہ ستارے

## مولانا غلام اللہ امرتسری لاہوری

میری مادر علمی جامعہ اہل حدیث، لاہور (مسجد قدس چوک دالگرائی) گذشتہ صدی کی چھا سویں اور ساٹھویں دہائی میں علام، خطبا اور دانشوروں کا مرکز و ماوی رہی ہے۔ میرا تحصیل علم کا دور تا ۱۹۵۹ء تک ہے لیکن اسی برس والدِ گرامی حافظ محمد حسین روپڑی کی وفات کے بعد حافظ عبد اللہ محدث روپڑی نے میرے برادر بزرگ حافظ عبد القادر روپڑی کی معیت میں جامعہ اہل حدیث کی نظامت کی ذمہ داری بھی ہمارے پرڈ کر دی۔ انہی برسوں میں جہاں مجھے تدریس کا ابتدائی موقعہ میسر آیا، وہاں ہفت روزہ تنظیم اہل حدیث، لاہور کی ادارت کی ذمہ داری بھی تھی۔ حافظ عبد اللہ محدث روپڑی (والدِ گرامی کے برادر بزرگ اور میرے اُستاد) مشقانہ گرفتاری کے ساتھ ساتھ میری خصوصی تربیت کا اہتمام فرماتے تھے۔ ان سالوں میں برادر بزرگ حافظ عبد القادر روپڑی اور استادِ محترم محدث روپڑی کی تبلیغ و حج وغیرہ کے سبب بسا اوقات کئی کئی ماہ کی غیر حاضری کی وجہ سے مجھے تنہ تھا تعلیمی، صحفی اور انتظامی ذمہ داریاں انجام دینے کا موقع بھی ملا۔ اس طرح اس دوران بڑے بڑے اہل علم اور مقرر حضرات کی میزبانی کا شرف بھی حاصل ہوتا رہا۔ انہی دنوں مولانا غلام اللہ امرتسری مرحوم اس مرکز علمی میں اکثر تشریف لایا کرتے اور خصوصی شفقت فرماتے۔ بعد ازاں زندگی بھر میرا بھی ان سے قبیل تعلق قائم رہا، اگرچہ ۱۹۶۵ء میں میرے سعودی عرب (مدینہ یونیورسٹی) چلے جانے اور ان کے لاہور سے تشریف لے جانے کے بعد مسلسل ملاقات تو باقی نہ رہ سکی لیکن وہ جب بھی لاہور آتے تو ملاقات کا موقع ضرور مل جاتا۔ میں نے ان میں جو خاص مزاج پایا، وہ جماعتی انجمنا اور کنکاش سے کنارہ شی کا تھا جو فنوں میں انسانی شخصیت کو داغدار ہونے سے محفوظ رکھتا ہے۔ گویا آپ جامع ترمذی میں مردی اس ارشاد رسول ﷺ کے مصدق تھے:

«المؤمن من غرٰ كريم والفاجر خبٰ لئيم» (حافظ عبد الرحمن مدفنی)

سن شعور سن بھلتے ہی جن علام، صلحاء اور اہل اللہ کے نہ صرف نام سننے میں آئے بلکہ ان کی زیارت کا شرف بھی حاصل ہوا، ان میں مولانا غلام اللہ امرتسری سرفہرست ہیں، اس لئے کہ قیامِ پاکستان کے وقت ہندوستان سے ہجرت کر کے مولانا غلام اللہ نے چک ۳۶ گ ب ضلع فیصل آباد کو اپنا مسکن بنایا اور یہی گاؤں بندہ عازیز کا بھی مولد ہے۔

قیام پاکستان کے بعد اس وقت کے ضلع لاہل پور (حال فیصل آباد) کے اس دُور افتدادہ گاؤں کی جو قسمت جاگی تو بہت سے علماء کرام اور صلحائے عظام نے جن کا تعلق فیروز پور اور امرتسر کے مختلف مقامات سے تھا، اس دُور افتدادہ اور گمنام سے گاؤں کو قدوم میمنت لزوم سے نوازا اور اسے دارِ بھرت ہونے کا شرف بخشنا، ان علماء اولیا کرام میں سے مولانا عبدالحکیم بڈھیمالویؒ، مولانا عبدالغنی بڈھیمالویؒ، مولانا حافظ ابوالحسن عبداللہ محدث بڈھیمالویؒ، مولانا حافظ احمد اللہ بڈھیمالویؒ، مولانا قدرت اللہ، مولانا محمد عمر، صوفی محمد، صوفی عبدالجلیل، مولانا محمد (راقم المحرف کے دادا محترم)، حاجی احمد دین (دادا جان کے برادر اصغر) اور مولانا غلام اللہ امرتسرؒ کے اسماے گرامی بطور خاص قابل ذکر ہیں اور آہ! آب یہ تمام حضرات را ہگرانے ملک جاؤ داں ہوچکے ہیں۔ رحمہم اللہ تعالیٰ اجمعین!

وہ صورتیں، الہی! کس ملک بستی ہیں  
اب جن کے دیکھنے کو آنکھیں ترسی ہیں  
ان علماء کرام میں سے مولانا عبدالحکیم جنہوں نے طویل عمر کے بعد ۱۹۶۱ء میں انتقال فرمایا اور جنہیں الم محلی لابن حزم سے خصوصی شغف بلکہ عشق تھا کہ وہ ہر وقت اس کتاب کے مطالعہ میں مستغرق رہتے تھے، بندہ عاجز نے ان سے قرآن مجید کی آخری دو سورتوں کا ترجمہ پڑھا۔ حضرت مولانا ابوالحسن عبداللہ محدث بڈھیمالویؒ میرے جلیل القدر استاد گرامی ہیں، میں نے جامعہ سلفیہ فیصل آباد میں ۱۹۶۲ء سے ۱۹۶۸ء تک سات سال ان کی نگرانی میں تعلیم و تربیت کے مراحل طے کئے۔ صحیح بخاری سمیت کئی ایک کتابیں پڑھیں اور ان سے خصوصی کسب فیض کیا، جبکہ مولانا حافظ احمد اللہ بڈھیمالویؒ کے سامنے اسی گاؤں میں ۱۹۶۹ء میں الجامع الصحیح للإمام البخاری کی بلاشرکت غیرے اول سے آخر تک قرأت کا شرف حاصل کیا۔ رحمہم اللہ تعالیٰ!

چک ۳۶ گ ب کے مرحوم اور موجود علماء کا تذکرہ ایک مستقل کتاب کا موضوع ہے، دیکھنے اس موضوع پر قلم اٹھانے کی اللہ تعالیٰ کے سعادت عطا فرماتے ہیں؟ اس وقت تو سرپیل تذکرہ یہ باتیں نوک قلم پر آ گئیں۔ میں ذکر یہ کر رہا تھا کہ حضرت مولانا غلام اللہ امرتسرؒ کی زیارت کا شرف مجھے بہت بچپن ہی میں حاصل ہوا، اس لئے کہ میری ولادت کے

وقت مولانا کی رہائش بھی چک ۳۶ گ ب میں تھی اور پھر اس پر مستزداد یہ کہ وہ والد مرhom کے بے حد گھرے دوست بھی تھے۔ مجھے یاد ہے کہ میری عمر تین چار سال کی ہو گئی کہ والد مرhom مولانا کے پاس گئے اور مجھے بھی اٹھائے ہوئے ساتھ لے گئے۔ میرے ہاتھ میں اس وقت کا نجخ کی چھوٹی چھوٹی سی خوب صورت چوڑیاں تھیں۔ مولانا نے والد صاحب سے لے کر مجھے اپنی گود میں بٹھا لیا اور جب ان کی نظر میری چوڑیوں پر پڑی تو ناراض ہوئے اور فرمانے لگے کہ یہ لڑکوں کے ہاتھوں میں نہیں پہنانی چاہئیں، انہوں نے چوڑیاں اُتار کر میری جیب میں ڈال دیں اور ساتھ ہی دل بہلانے کے لئے میری جیب میں چاندی کے دورو پے بھی ڈال دیے، جن کی اُس دور میں کافی قدر و قیمت تھی۔

والد مرhom کا ۱۹۶۱ء میں انتقال ہو گیا تھا مگر مولانا مرhom نے گھرے دوستانہ تعلقات کے باعث آخر وقت تک یاد رکھا۔ جب بھی ملاقات ہوتی، بے حد محبت و شفقت سے ملتے اور والد مرhom سے اپنے دوستانہ تعلقات کا ذکر فرماتے۔

مولانا غلام اللہ کا پیکر کچھ اس طرح تھا کہ بلند و بالا قد، پُر گوشت و موزوں جسم، تناسب اعضاء، کھلتا ہوا گندی رنگ، با وقار نورانی چہرہ، چوڑی اور کشادہ پیشانی، فراخ اور روشن آنکھیں، زبان میں شیرینی اور کلام میں تاثیر جو کثرت سے ذکر الہی کا نتیجہ تھی۔

مولانا اگرچہ پاکستان میں رہے مگر ان کی زندگی کا ابتدائی دور متعدد ہندوستان میں گزارا۔ مولانا غلام اللہ صاحب کی ولادت با سعادت کی قطعی تاریخ کا تعلم نہیں ہے۔ ۱۹۱۸ء کے قریب موضع رانی ولہ تحریصیل ترن تارن ضلع امرتسر میں آپ عدم سے وجود میں تشریف لائے۔ سکول میں پرائمری پاس کرنے کے بعد آپ قصبہ ویرووال میں شیخ الحدیث مولانا محمد عبد اللہ صاحب ویرو والویؒ کے پاس تشریف لے گئے اور درس نظامی کی ابتدائی کتابیں انہی سے پڑھیں۔ مشہور ادیب و خطیب اور طبیب و دانشور مولانا حکیم عبدالرجیم اشرفؒ بھی اسی دور میں حضرت محدث ویرو والویؒ کے ہاں تعلیم و تربیت کے مراحل طے فرما رہے تھے۔ مولانا غلام اللہ صاحب نے ایک دفعہ بتایا کہ حکیم صاحب اگرچہ شروع ہی سے دھان پان اور قد کے اعتبار سے اُن سے چھوٹے تھے مگر اللہ تعالیٰ نے انہیں تاب و توانائی سے

اس قدر بہرہ و افر عطا فرمایا تھا کہ بسا اوقات مصافحہ کرتے وقت وہ میرا ہاتھ اس طرح گرم جوشی سے دباتے کہ میں زمین پر بیٹھنے پر مجبور ہو جاتا۔

حضرت محدث ویر و والوی سے کسب فیض کے علاوہ آپ نے اور بھی مختلف مدارس میں تعلیم حاصل کی، مثلاً اس وقت کے منع رُشد و ہدایت مدرسہ غزنویہ امرتسر میں آپ نے حضرت مولانا نیک محمد صاحب کے سامنے زانوے تلمذ تھے کئے۔ مولانا محمد احتقن چیمہ بھی حضرت مولانا نیک محمد صاحب کے ارشد تلامذہ میں سے تھے، میں نے ادارہ علوم اثریہ میں قیام کے دوران مولانا چیمہ مرحوم کو بہت اچھے الفاظ میں حضرت مولانا نیک محمد کا ذکر کرتے ہوئے سننا، اپنے ان گرامی منزلت شیخ کا ذکر کرتے ہوئے مولانا چیمہ مرحوم کی آنکھیں اشکبار ہو جاتیں اور وہ فرماتے کہ مولانا نیک محمد بلاشبہ اسم بائیگی تھے۔ مولانا غلام اللہ مرحوم نے چینیاں والی مسجد لاہور میں حضرت مولانا سید محمد داؤد غزنوی سے بھی الکتاب خیا کیا اور موطاً امام مالک اور کئی دیگر کتب کا درس لیا۔ موضع باقی پور میں انہوں نے مولانا محمد ابراہیم باقی پوری کے سامنے زانوے تلمذ تھے کئے، دہلی میں شیخ عطاء الرحمن مرحوم کے قائم کردہ مدرسہ رحمانیہ میں بھی آپ نے تفسیر، حدیث اور مختلف فنون کی کتابیں پڑھیں اور پھر مدرسہ رحمانیہ کے بعد آپ نے دہلی ہی کے ایک دوسرے ادارے مدرسہ زبیدیہ میں اپنی تعلیم کی تکمیل کے مرحلے کئے اور اسی ادارے سے سند فراغت حاصل کی۔ یاد رہے جماعت کے مشہور عالم اور محقق مولانا عزیز زبیدی بھی اس ادارے میں آپ کے ہم سبق تھے۔

تعلیم سے فراغت کے بعد مولانا نے خدمتِ دین کے لئے خطابت کے میدان کا انتخاب کیا، ان میں خطابت کی پیش تخصیصیات موجود تھیں۔ وہ کشیدہ قامت، دلش تخصیصیت، واضح اور صاف لہجہ، شیریں اور مترنم آواز اور توازن و اعتدال کے مالک تھے۔ اسلئے اپنی خطابت سے لوگوں کا دل جیت لیتے اور قلب و نظر میں سما جاتے۔ آپ نے خطابت کا آغاز موضع گوہر چک نمبر ۸ نزد پتوکی سے کیا اور وہاں سات سال تک خطابت کے فرائض انجام دیتے رہے۔ ۱۹۲۷ء میں جب پاکستان معرض وجود میں آیا تو آپ بھی بھرت کر کے پاکستان میں تشریف لے آئے اور جیسا کہ پہلے ذکر کیا جا چکا ہے، قیام پاکستان کے بعد آپ نے اُس

وقت کے ضلع لاہل پور (حال فیصل آباد) کے چک ۳۶ گ ب کو اپنا مسکن قرار دیا اور یہاں محلہ امرتسریاں کی مسجد الحمدیث میں چھ سال تک خطبہ جمعۃ المبارک ارشاد فرماتے رہے، پھر ۱۹۵۳ء میں نقل مکانی کر کے لاہور تشریف لے گئے اور جامع مسجد الحمدیث رام گڑھ میں چودہ سال تک خطابت کے فرائض انجام دیے۔ یہ ان کی بھرپور جوانی کا دور تھا، روپڑی کے برادران حضرت مولانا حافظ محمد اسماعیل روپڑی اور حضرت مولانا حافظ عبدالقادر روپڑی کے ساتھ خصوصی مراسم تھے جو کہ میدان خطابت کے شاہbaz تھے۔ آپ نے ان کی رفاقت میں لاہور شہر اور گرد و نواح میں تبلیغی سرگرمیوں میں بھرپور حصہ لیا۔

لاہور میں قیام کے دوران اپنے جلیل القدر استاد محترم حضرت مولانا سید محمد داؤد غزنونیؒ کے ساتھ مل کر جماعتی کاموں میں بڑھ چڑھ کر حصہ لیا اور کتاب و سنت کی تبلیغ و اشاعت میں بھرپور کردار ادا کیا۔ حضرت غزنونیؒ مرحوم جو خود بھی ایک شعلہ نوا خطیب تھے، اپنے تبلیغی دوروں میں کبھی کبھی آپ کو بھی اپنے ساتھ لے جاتے تھے۔ ایک مرتبہ انہوں نے ایبٹ آباد، مانسہرہ اور ہزارہ کے علاقوں کا تبلیغی و جماعتی دورہ کا پروگرام ترتیب دیا اور اس اہم دورہ میں حضرت مولانا محمد اسماعیل سلفیؒ اور حضرت مولانا حافظ محمد اسماعیل ذبحؒ کے علاوہ انہوں نے مولانا غلام اللہؒ کو بھی شامل کیا اور یہ دورہ بے حد کامیاب رہا۔ مولانا غلام اللہؒ کے فرزند گرامی، برادر حکیم محمد جلیل جو اُن دنوں دارالعلوم تقویۃ الاسلام لاہور میں زیر تعلیم تھے، راوی ہیں کہ مولانا غزنونیؒ مرحوم اُس دورہ میں مولانا غلام اللہؒ کی پنجابی زبان میں تقریروں سے بہت خوش ہوئے اور واپسی پر مجھ سے فرمانے لگے: جلیل! آپ کے والد صاحب پنجابی زبان میں بہت اچھی تقریر کرتے ہیں۔ اس مضمون کی ترتیب و تسویہ کے لئے بنیادی معلومات برادر حکیم محمد جلیل ہی نے فراہم کی ہیں، جس کے لئے ہم ان کے ممنون ہیں۔

۷۱۹۶۷ء میں مولانا کے اکلوتے صاحبزادے حکیم محمد جلیل کا میونسل کار پوریشن فیصل آباد میں یونانی میڈیکل آفیسر کی حیثیت سے تقرر ہوا تو مولانا غلام اللہؒ بھی رام گڑھ لاہور کو چھوڑ کر فیصل آباد تشریف لے آئے اور یہاں آ کر آپ نے پہلے جامع مسجد محمدی اہل حدیث رضا آباد میں اڑھائی تین سال تک خطابت کے فرائض انجام دیے اور پھر پندرہ سولہ برس تک فیصل آباد

کے محلہ افغان آباد میں خطبہ جمعۃ المبارک ارشاد فرماتے رہے نیز مختلف تبلیغی جلسوں اور اجتماعات میں بھی شرکت فرماتے اور اپنی خطابت کے جوہر دکھاتے رہے۔

۱۹۷۵ء میں بندہ عاجز نے بھی چک ۳۶ گ ب سے فیصل آباد شہر میں رہائش منتقل کر لی۔

پہلے کچھ عرصہ محلہ عبداللہ پور میں گزارا اور پھر جب فرید کالوںی رضا آباد میں رہائش اختیار کی تو مولانا غلام اللہ کی رہائش بھی ان دنوں اسی علاقے میں تھی، عرصہ دراز بعد ملاقات ہوئی تو بہت محبت و شفقت سے پیش آئے۔ وہی تروتازہ اور نورانی چہرہ، وہی پُر بہار اور زعفرانی مجلس، وہی معلومات کا مومیں مارتا ہوا دریا، وہی ذکرِ الہی کی باتیں کہ مجلس سے اٹھنے کو جانہ چاہے۔

ان کی تقریر سے ہوئے ایک عرصہ ہو گیا تھا اور اس کی تقریب اللہ تعالیٰ نے اس طرح مہیا

فرمادی کہ کچھ عرصہ بعد ہی میرے برادر اصغر کی شادی خانہ آبادی کے موقع پر بارات چک ۲ رام دیوالی ضلع فیصل آباد جانی تھی۔ ہم نے مولانا کو بھی بارات کے ساتھ جانے کی دعوت دی، جو انہوں نے قبول فرمای۔ اتفاق کی بات کہ وہ جمعہ کا دن تھا، مسجدِ الحدیث اس وقت چھوٹی تھی، لہذا بریلوی مکتبِ فکر کی مسجد میں نماز جمعہ ادا کرنے کا پروگرام بننا اور طے پایا کہ خطبہ اور امامت کے فرائض مولانا غلام اللہ سر انجام دیں گے۔ گاؤں کے بھی تمام لوگ خواہ ان کا کسی بھی مسلک سے تعلق تھا، موجود تھے اور پھر بارات میں شامل لوگوں کی وجہ سے سامعین کی تعداد میں کافی اضافہ ہو گیا تھا۔ خطبہ شروع ہونے سے قبل میرے بچپا جان مولانا عبد المنان مرحوم، جن کی ماہر عملیات کی حیثیت سے بڑی شہرت تھی، مولانا غلام اللہ سے فرمانے لگے کہ آج آپ نے ایسا خطبہ دینا ہے کہ آپ کے دورِ جوانی کی خطابت کی یادِ تازہ ہو جائے، مولانا نے سیرت النبی ﷺ کے موضوع پر خطبہ ارشاد فرمایا اور واقعی اُن کا وہ بہت کامیاب خطبہ تھا۔ دورانِ خطبہ انہوں نے پنجابی زبان کے نغمیہ اشعار بھی پڑھے، اللہ تعالیٰ نے انہیں بہت خوبصورت ترجم عطا فرمایا تھا۔ ترجم سے اشعار پڑھتے تو سامعین جھوم جھوم جاتے، اس خطبہ سے انہوں نے بلا تیزِ مسلک سب لوگوں کا دل جیت لیا یا یوں کہنے کہ وہ اپنے تمام سامعین کے قلب و نظر میں ساگھے تھے۔ حمہم اللہ تعالیٰ!

مولانا غلام اللہ تھجد گزار اور شبِ زندہ دار بزرگ تھے، ذکر و فکرِ الہی اور نوافل کا کثرت

سے اہتمام کرتے۔ روزانہ نماز فجر کے بعد طلوع آفتاب تک ذکر میں مشغول رہتے اور نماز اشراق ادا کرنے کے بعد گھر میں تشریف لے جاتے۔ علاوہ ازیں متحمل و بردبار، متواضع اور کریم نفس تھے۔ سالہاں سال تک ایک ہی محلہ میں رہائش پذیر ہونے اور ایک ہی مسجد میں نمازیں ادا کرنے کی وجہ سے انہیں بہت قریب سے دیکھنے کا موقع ملا اور ان کی شخصیت کے کئی جو ہر سامنے آئے، یوں سمجھتے کہ وہ بالکل بے آزار انسان تھے، ایذا رسانی اور کسی کی دل شکنی کی شاید ان میں صلاحیت فطری طور پر ہی نہ تھی۔

۱۹۸۳ء میں جب میں اسلام آباد آگیا تو ان سے ملاقاتیں کم ہو گئیں، تاہم میں جب بھی فیصل آباد جاتا تو ان سے ملاقات کی ضرور کوشش کرتا بلکہ اکثر و پیشتر مسجد ہی میں ملاقات ہو جاتی۔ نہایت بزرگانہ محبت و شفقت کا مظاہرہ فرماتے۔ غالباً نہ طور پر بھی اپنے دوست و احباب میں فقیر کا اچھے الفاظ میں ذکر فرماتے، ایک دوبار ان کی خواہش پر میں نے محمدی مسجد رضا آباد میں درسِ قرآن دیا تو انہوں نے بہت اچھے الفاظ میں حوصلہ افزائی فرمائی۔

ضعف اور پیرانہ سالی کے باعث اب آپ نے مستقل خطابت کا سلسلہ چھوڑ دیا تھا، تاہم گاہے گاہے مختلف مقامات پر خطبے دے دیتے تھے۔ وفات سے صرف ایک دن قبل بروز منگل بعد از نمازِ عشا جامع مسجد محمدی الہمدادیث، رضا آباد میں درسِ قرآن و حدیث دیا۔ اگلے دن اسی مسجد میں نمازِ عصر کی امامت کرائی اور نماز کے بعد بہت لمبی دعا مانگی۔ احباب جماعت کہنے لگے کہ آج تو مولانا نے خلافِ معمول بہت ہی لمبی دعا کی ہے۔

رمضان المبارک کے بعد شوال کے روزے رکھ رہے تھے۔ طبیعت ٹھیک تھی، شوال کا پانچواں روزہ جمیل دو اخانہ، رضا آباد ہی میں افطار کیا اور پھر گھر جا کر معمول کے مطابق کھانا کھایا، نمازِ عشا بھی باجماعت کھڑے ہو کر ادا کی اور رات دس بجے تک خوش و خرم رہے۔

دس بجے کے بعد اپنے بستر پر لیٹ گئے اور پھر رات کے بارہ راکیں بجے کے درمیان دل کی تکلیف ہوئی جس کی وجہ سے اٹھ کر بیٹھ گئے، آپ کے قریب ہی آپ کا ایک پوتا بھی لیٹا ہوا تھا، اس کی آنکھ کھل گئی تو اُس نے دیکھا کہ اب ابھی بیٹھ ہوئے ہیں تو پوچھا ابا جان! آپ کو کوئی تکلیف تو نہیں؟ آپ نے کہا کہ ہاں تکلیف تو ہے مگر تم سوجا و بچ نے کہا کہ امی، ابو کو بلا لاوں، آپ نے کہا کہ نہیں کسی کو بلا نے کی ضرورت نہیں ہے۔ تم بھی آرام سے سوجا و بچ

سو گیا۔ مولانا بھی لیٹ گئے اور اسی دوران آپ کی رُوح قفس عنصری سے پرواز کر گئی، جس کا گھر والوں کو اس وقت علم ہوا، جب مولانا کی بہو اور حکیم محمد جبیل کی اہلیہ نے آپ کو چار بجے آواز دی کہ ابا بھی! اٹھو چار نجح کھے ہیں۔ آپ نماز تجوید ادا کریں، میں سحری کا کھانا تیار کرتی ہوں اور پھر دونوں روزہ رکھتے ہیں۔ محترمہ کو یہ دیکھ کر بہت تجھب ہوا کہ ایک ہی آواز پر اٹھ جانے والے آج تین چار دفعہ آواز دینے کے باوجود نہیں اٹھے۔ انہوں نے قریب جا کر بازو سے ہلا کیا تو دیکھا کہ جسم ٹھنڈا ہو چکا ہے، پھر انہوں نے سب گھر والوں کو جگایا تو معلوم ہوا کہ آپ تو اپنے مالکِ حقیقی کے پاس چلے گئے۔

﴿كُلُّ مَنْ عَلَيْهَا فَانِ، وَيَقِنَّى وَجْهُ رَبِّكَ ذُو الْجَلَلِ وَالْإِكْرَامِ﴾

یہ واقعہ بروز جمعرات مورخہ ۲۰۰۵ نومبر ۲۰۰۵ء کو پیش آیا۔ کچھ عرصہ پیشتر آپ نے اپنی رہائش جامعہ سلفیہ کے نزدیک محلہ حاجی آباد میں اختیار کر لی تھی۔ اس لئے نمازِ جنازہ معروف دینی و علمی دانش گاہ جامعہ سلفیہ ہی میں ادا کی گئی۔ نمازِ جنازہ شیخ الحدیث حضرت مولانا عبدالرشید مجاهد آبادی حفظہ اللہ تعالیٰ نے بڑے رقت آمیز لہجہ میں پڑھائی جس میں جامعہ کے اساتذہ کرام، شیوخ الحدیث، علماء و تجار اور ہر مکتب فکر سے تعلق رکھنے والے لوگوں کی ایک کثیر تعداد نے شرکت فرمائی۔ بلاشبہ جامعہ کی تاریخ کا یہ ایک مثالی جنازہ تھا اور پھر جامعہ کے قریب ہی قبرستان میں اللہ تعالیٰ کی اس امانت کو اللہ تعالیٰ ہی کے سپرد کر دیا گیا۔

وہی ایک ہے جس کو دائم بقا ہے  
جہاں کی وراشت اسی کو سزا ہے

نہ کوئی رہے گا، نہ کوئی رہا ہے!  
سو اس کے انجام سب کافا ہے

یہاں سے اسے کوچ کرنا ہے آخر  
جو پیدا ہوا، اس کو مرنا ہے آخر

آخر میں دعا ہے کہ اللہ ربِ ذوالجلال برادرم محمد جبیل اور دیگر تمام لواحقین کو صبرِ جبیل کی توفیق عطا فرمائے، ہمارے مولانا کی بشری لغزشوں سے ڈرگز فرمائے، ان کی تمام حسنات و دینی خدمات کو شرفِ قبولیت سے نوازے اور انہیں اعلیٰ علیین میں بلند و بالا اور ارفع و اعلیٰ درجات سے سرفراز فرمائے۔ هٰنَّ الَّذِينَ أَنْعَمْنَا اللَّهُ عَلَيْهِمْ هُنَّ النَّبِيُّونَ وَالصَّدِيقُونَ وَالشَّهِدُونَ، وَالصَّالِحُونَ وَحَسَنَ أَوْلَئِكَ رَفِيقًا